

Член 2

За добивање дозвола за работење, друштвото за инвестиционо советување до Комисијата за хартии од вредност кон барањето приложува:

- акт за основање на друштвото (статут);
- опис на услугите кои ќе ги врши друштвото;
- податоци за основачите вклучувајќи и податоци за нивното учество во капиталот на други правни лица;
- доказ за висината на основната главнина согласно Законот за хартии од вредност;
- дозволи за работење издадени од соодветни институции во случај кога основач на друштвото за инвестиционо советување е банка или осигурително друштво;
- деловен план за основање и работење на друштвото за инвестиционо советување;
- акт за чување на деловна тајна, спречување на злоупотреба на деловна тајна, како и начинот и можноста за проток на информации во и надвор од друштвото за инвестиционо советување;
- акт за работење со странки и
- употребна дозвола за деловниот простор согласно закон.

Член 3

(1) Друштвото за инвестиционо советување може да врши услуги на инвестиционо советување ако има вработено најмалку едно лице со положен стручен испит за инвестиционо советување и дозвола за работење на инвестиционен советник издадени од Комисијата за хартии од вредност.

(2) За исполнување на условот од став 1 на овој член, друштвото за инвестиционо советување со барањето за добивање дозвола за работење приложува:

- дозвола за работење на инвестиционен советник издадена од Комисијата за хартии од вредност за лице-то односно лицата кои ќе работат во друштвото за инвестиционо советување;
- изјава и доказ од надлежен орган дека лицето односно лицата кои ќе работат во друштвото за инвестиционо советување не се осудувани за кривични дела против имотот, за фалсификување пари, печати и документи и за затајување данок.

Член 4

По уписот на основањето во трговскиот регистар, друштвото за инвестиционо советување е должно до Комисијата за хартии од вредност да достави соодветна документација од која може да се види дека најмалку едно лице што има добиено дозвола за работење на инвестиционен советник, засновало редовен работен однос во друштвото за инвестиционо советување.

Член 5

По доставувањето на потребната документација предвидена во членовите 2 и 3 од овој Правилник, Комисијата за хартии од вредност пристапува кон разгледување и одлучување по барањето за добивање на дозвола за работење на друштвото за инвестиционо советување во рокот утврден со закон.

Член 6

Овој правилник влегува во сила со денот на објавувањето во "Службен весник на Република Македонија".

Бр. 03-2161/1 Комисија за хартии од вредност
13 октомври 2006 година Претседател,
Скопје проф.д-р **Весна Пендовска**, с.р.

1908.

Врз основа на член 190 став 1 и член 229 став 2 од Законот за хартии од вредност („Службен весник на Република Македонија“ бр 95/2005), Комисијата за хартии од вредност на својата седница одржана на 13.10.2006 година, донесе

**П Р А В И Л Н И К
ЗА ПОСТАПКАТА И УСЛОВИТЕ ЗА ДОСТАПНОСТ
НА ПОДАТОЦИ ОД ИЗДАВАЧ НА ХАРТИИ
ОД ВРЕДНОСТ И ОД АКЦИОНЕРСКИТЕ
ДРУШТВА СО ПОСЕБНИ ОБВРСКИ ЗА ИЗВЕ-
СТУВАЊЕ**

Општи одредби

Член 1

Со Правилникот за постапката и условите за достапност на податоци од издавач на хартии од вредност и од акционерските друштва со посебни обврски за известување (во понатамошниот текст: Правилник) се определуваат постапката и условите за достапност во јавноста на документи и податоци доставени од:

- а) Издавачот во врска со издавањето на хартии од вредност и
- б) Акционерските друштва со посебни обврски за известување согласно одредбите на Законот за хартии од вредност.

Член 2

Под издавачи на хартии од вредност во смисла на овој Правилник се подразбираат: Министерството за финансии во име на Република Македонија, Народната банка на Република Македонија, општините и градот Скопје, акционерските друштва и командитните друштва со акции, како и други домашни и странски правни лица во согласност со одредбите од Законот за хартии од вредност или други закони.

Член 3

Под Акционерско друштво со посебни обврски за известување се подразбира друштво кое извршило јавна понуда на хартии од вредност, или има основна главница од 1.000.000 Евра во денарска противвредност и повеќе од 100 акционери или е котирано на берза.

I Достапност во јавноста на документи и податоци доставени од акционерските друштва со посебни обврски за известување (издавачот) во врска со издавањето на хартии од вредност

Член 4

Во врска со издавањето на хартии од вредност, достапни за јавноста се следниве документи и податоци кои акционерското друштво издавач ги доставува:

1. Во услови на јавна понуда

- а) Статут на издавачот;
- б) Трговска регистрација;
- в) Финансиски извештаи за претходните три години во согласност со меѓународните стандарди за финансиско известување;
- г) Извештај од овластен ревизор за последните три години во согласност со меѓународните ревизорски стандарди;
- д) Акт за издавање на хартиите од вредност;
- ѓ) Износот на претходните одобрени и реализирани емисии, доколку издавачот веќе има издадено хартии од вредност;
- е) Видот и количината на претходно издадените хартии од вредност, со опис на правата кои произлегуваат од нив и нивната номинална вредност.

2. Во услови на приватна понуда

- а) Акт за издавање на хартии од вредност и
- б) Предлог соопштение до јавноста за реализација на приватна понуда.

II Достапност во јавноста на документи и податоци доставени од акционерските друштва со посебни обврски за известување (издавачот)

Член 5

Достапни за јавноста се следниве документи и податоци кои ги доставува акционерското друштво со посебни обврски за известување:

- ревидирани годишни финансиски извештаи, за правниот статус и работењето на акционерските друштва со посебни обврски за известување;
- полугодишен извештај за првите шест месеци од календарската година;
- тримесечни финансиски извештаи за првото и третото тримесечје од календарската година;
- копии од сите материјали што им се доставени на акционерите при свикувањето на седниците на собранијата на акционери;
- извештаи подготвени од страна на извршните членови на одборот на директори или управниот одбор доколку:
 - а) акционерското друштво има загуба поголема од 30% од активата на друштвото;
 - б) основната главнина се намали под големината утврдена во статутот на друштвото или
 - в) постојат други посебни извештаи за работењето на друштвото или за некои посебни аспекти на неговото работење.

III Постапка и услови за достапност на податоците во јавност

Член 6

Документите и податоците од член 4 и член 5 на овој Правилник, освен ценовно чувствителни информации за кои акционерското друштво со посебни обврски за известување има побарано од Комисијата да биде ослободено од обврската за обелоденување на одредени информации согласно член 161 од Законот за хартии од вредност, им се достапни на сите правни и физички лица врз основа на нивно барање.

Член 7

Правните и физичките лица, кои поднеле барање, можат да извршат увид во документите и податоците од член 4 на овој Правилник во просториите на Комисијата за хартии од вредност секој работен ден од 9 часот и 30 минути до 13 часот.

Член 8

Правните и физичките лица, кои поднеле барање, можат да извршат увид во документите и податоците од член 5 на овој Правилник во просториите на Комисијата за хартии од вредност секој работен ден од 9 часот и 30 минути до 13 часот или на веб страницата на Комисијата за хартии од вредност.

Член 9

(1) Документите и податоците од член 4 и член 5 на овој Правилник имаат статус на претпоставена точност и вистинитост.

(2) За точноста и вистинитоста на документите и податоците од член 4 и член 5 на овој Правилник одговараат субјектите кои ги доставиле до Комисијата.

Член 10

(1) Комисијата за хартии од вредност дава препис на документите и податоците од член 5 на овој Правилник врз основа на барање од правно или физичко лице со надомест определен во Тарифникот на Комисијата за хартии од вредност.

(2) Надоместокот за давање препис на документите и податоците се уплаќаат пред поднесување на барањето до Комисијата за хартии од вредност.

(3) Доказот за извршена уплата на пропишаниот надоместок се поднесува во прилог кон барањето до Комисијата за хартии од вредност.

Преодни и завршни одредби

Член 11

Овој правилник влегува во сила со денот на објавувањето во "Службен весник на Република Македонија".

Бр. 03-2162/1 Комисија за хартии од вредност
13 октомври 2006 година Претседател,
Скопје проф. д-р **Весна Пендовска**, с.р.

1909.

Врз основа на член 190 став 1 и член 85 став 1 од Законот за хартии од вредност („Службен весник на Република Македонија“ бр 95/2005), Комисијата за хартии од вредност на својата седница одржана на 13.10.2006 година, донесе

П Р А В И Л Н И К ЗА ФОРМАТА И СОДРЖИНАТА НА БАРАЊЕТО ШТО СЕ ПОДНЕСУВА ЗА ДОЗВОЛА ЗА ОСНОВАЊЕ НА БЕРЗА

Општи одредби

Член 1

Со Правилникот за формата и содржината на барањето што се поднесува за дозвола за основање на берза се уредува формата и содржината на барањето што се поднесува за дозвола за основање на берза (во понатамошниот текст: Правилник).

Форма и содржина на барањето

Член 2

Барањето за дозвола за основање на берза се поднесува во писмена форма.

Член 3

Барањето за дозвола за основање на берза го поднесуваат основачите на Берзата.

Член 4

Барањето за дозвола за основање на берза ги содржи податоците дадени во Прилог 1 на овој Правилник и тоа:

- назив на друштвото;
- седиште на друштвото;
- датум на потпишување на договорот за основање, односно датум на одржување на основачкото собрание;
- список на основачите на берзата кој содржи назив и седиште на основачите на берзата;
- видот на финансиски инструменти со кои ќе се тргува на берзата;
- податоци за висината на основачкиот капитал на берзата;
- податоци за влоговите на основачите на берзата;
- податоци за номиналниот износ на основната главнина;